

UTTAN ÚR HEIMI

Trygðin á oljupallum hjá Mærsk er ov vánalig



Sovereign Explorer

Savnsmynd

Búskapur og vinna: Hjáveiða kostar

Danska fiskimálaráðið hefur nú biðið lögregluna í Esbjerg leggja sak ímóti skiparunum á tólv ídnaðartrolarum, sum herfyri vórðu tiknir fyri at hava alt ov nógva sild sum hjáveiði. Teir tólv ídnaðartrolarnir skuldu fiska brisling, men nóg tann størsti parturin av veiðuni var sild, sum trolarnir ikki hava loyvi at fiska.

Það er ikki vanligt í Danmark, at myndugleikarnir leggja hald á avreiðingarvirkni, men í hesum føri var lógarbrotið mett so umfangandi, at fiskimálaráðið legði hald tær umleið fimm míó. krónurnar, sum skipini fingur fyri sildina.

Talsmenn fyri fiskivinnuna hava sagt, at avgerðin hjá myndugleikunum kann taka beinini undan onkrum av teinum tólv skipunum, men í danska fiskimannafelagnum siga teir seg duga at skilja, at myndugleikarnir fara harðliga til verka í hesum máli, tí brotið var so umfangandi. Hjá onkrum av skipunum vóru heili 95 prosent av lastini sild.

Meiri russisk olja

Russland fer at økja sína oljuframleiðslu. Það segði forsætisráðharrin Mikhail Kasjanov á einum fundi í USA í gjár. Hann segði, at russiska stjórnin heldur tað vera rimiligt, at Russland fær ein størri part av oljumarkeðinum.

Stjórnin í Moskva er í lötuni í ferð við at leggja eina langtíðarætlan fyri olju- og gassvinnuna, soleiðis at vinnan skal fáa betri umstøður at virka undir, og soleiðis at fleiri íløgur kunnu gerast í vinnuni.

Russiska stjórnin heldur, at fallið í oljuvinnunum fer at steðga, og at prisirnir fara at hækka aftur seinni í ár. Sambært Mikhail Kasjanov halda russar, at oljuvinnunum fer at liggja millum 20 og 25 dollarar fyri tunnuna.

Øll tey tíggu trygdarumboðini á Gormfeltinum í Norðsjónum hava sagt arbeiðið frá sær. Tey vilja ikki longur átaka sær ábyrgdina av trygðini á Mærsk-pallinum

OLJUVINNA

Árni Joensen

Misnøgdin hjá trygdarumboðunum er ikki nýliga ikomin. Tey hava leingi verið misnøgd við, at viðlíkahaldið er alt ov vánaligt við tí úrsliti, at summi rør leka, og aðrastaðni er rustur farin at gera um seg. Og meðan hetta hendir, verður framleiðslan stöðugt økt.

Tey tíggu trygdarumboðini fara so langt sum at siga, at Mærsk-pallurin er í dag at meta sum ein tíðarsett bumba. Tey vísa á, at í mai í fjør var ein sterk

sprenging á pallinum, men at hetta var bara tað ovasta av ísfjallinum.

Fakfeløgini hjá trygdar-

umboðunum taka undir við atfinningunum. Tey siga, at seinastu árin hevur eldur verið í á Mærsk-pallinum í

Norðsjónum fleiri ferðir, og at hetta lættliga kundi verið endað í vanlukkum. Sagt verður, at ein tilburður var á einum palli á Danfeltinum fyri umleið einum ári síðani, men at tað eydnaðist Mærsk at dylja tað.

Trygdarumboðini vísa samstundis á, at aftan á tilburðin í mai í fjør lovað leiðslan í Mærsk at kanna rørina á øllum pallunum, men hetta er ongantíð gjørt.

Anders Würtzen hjá Mærsk Olie og Gas avsað, at trupulleikar eru við trygðini á pallunum í Norðsjónum, men blaðið Politiken visti í gjár at siga, at uppsagnirnar hjá trygdarumboðunum hava elvt til stórt fundarvirksemi á høvuðsskrivstovuni hjá Mærsk á Esplanaden í Keypmannahavn.

Eisini myndugleikarnir eru komnir upp í málið. Orkustýrið fer nú at biðja Mærsk um eina frágreiðing um, hví øll trygdarumboðini hava sagt upp.

USA vil ikki harta Sharon

ES og Noreg hava hvassliga funnist at ísraelska forsætisráðharranum, tí hann hevur sagt, at hann átti at havt givið ísraelska herinum boð um at beina fyri Yasser Arafat fyri 20 árum síðani

Men ameikanska stjórnin vil ikki harta ísraelska forsætisráðharran fyri orð hansara.

Talsmaðurin hjá amerikanska uttanríkisráðnum, Richard Boucher, sigur, at orðini eru so mong í stríðnum millum ísraelsmenn og palestinar, og hann segði seg ikki hava nakrar ser-



Ariel Sharon: -Eg iðri meg um, at eg ikki gav herinum boð um at beina fyri Arafat.

ligar viðmerkingar til tað, sum Sharon hevði sagt.

Í samrøðu, sum ísraelska blaðið Maariv hevur havt við Sharon, sigur forsætis-

ráðharrin, at hann iðrar seg um, at hann ikki gav herinum boð um at beina fyri Arafat, tá herurin kringsetti PLO-leiðsluna í Beirut á

heysti í 1982.

Spania, sum hevur formansskapin í ES, hevur hvassliga fordømt orð Sharon, og norski uttanríkisráðharrin, Jan Petersen, segði í gjár, at orðini eru ógvuliga ósmilg, at norska stjórnin fordømir slíkt orðalag. Hann leði afturat, at orð sum hesi fara ikki at geva Ísrael fleiri vinir.

Palestinskir talsmenn siga, at orðini eru bert ein eitt prógv um, hvør og hvussu ísraelski stjórnarleiðarin veruliga er.

Úr Norðurlondum: Ólóglig flogavtala

Eitt háltv ár eftir at ES gav SAS og Mærsk Air risastórar bótur fyri brot á kappingarreglurnar, hava ES-myndugleikarnar enn einaferð vent eygunum ímóti danskari flogferðslu.

Hesaferð sigur RES, at Danmark og seks onnur lond hava gjørt eina ólógliga avtalu við USA. Tann danska avtalan gevur amerikanskum flogföllum loyvi at nýta danskar floghavnir, og einki mark er fyri, hvussu stórt útboðið kann vera, ella hvussu nógvar til- og fráferðirnar eru. Tað sama er galdandi fyri dansk flogföllum, sum flúgva til USA.

ES sigur, at hetta er brot á galdandi reglur hjá samveldinum, og at Danmark hevur als ikki heimild til at gera slíkar avtalur. Málið skal nú fyrri ES-dómstólin.

Avtalan millum Danmark og USA varð gjørt í 1995.

Vil hava ES-orðaskifti

Í Danmark hava stjórnin og Fólkatíngið gjørt av at skipa fyri einum upplýsingarátaki um ES, samstundis sum ætlanin er at fáa danir at taka lut í orðaskiftinum um, hvussu ES skal lagast í framtíðini. Hetta skal gerast í sambandi við, at ein nevnd um stutta tíð fer undir at viðgera framtíðina hjá samveldinum.

Eftir einum uppskoti, sum var til viðgerðar í evropanevndini hjá Fólkatínginum í gjár, er ætlanin at skipa fyri hoyringum og orðaskifti í sjónvarpi og útvarpi, og á arbeiðsplássum og skúlum skulu fólk fáa ymskt upplýsandir tilfar um ES.

Átakið fer at kosta danska ríkisskassanum einar 70 míó. krónur í ár og tey bæði næstu árin.